




L-Ark tal-Festa

Fil-Lokalita taż-Żejtun minn dejjem kienu jsiru Festi kbar bil-Poplu Żejtuni herqan dejjem biex jipparteċipa fihom. Minbarra l-Festa Titulari ta' Santa Katarina li kienet issir fix-Xitwa u l-Festa ta' San Ġirgor li kienet tiġbor fir-Rahal taż-Żejtun Kapitli, Qassisin u Fratellanzi minn madwar Malta kollha, kienu jsiru ukoll Festi ohrajn Sekondarji. Dan minbarra l-importanza li dejjem kienet u għad għandha l-Purċissjoni ta' nhar il-Ġimgha l-Kbira.

Il-Festi Sekondarji kellhom Fratellanzi habrieka hafna bl-aqwa armar fuq l-Altari tagħhom u xi armar iehor li kien jintrama mill-bieb 'il-barra tal-Knisja Arċipretali ta' Santa Katarina.

F'dan ir-ritratt li sibt dan l-aħhar f'kollezzjoni privata naraw Ark li kien jintrama f'tarf Triq Santa Katarina kantuniera ma Pjazza Maggiore kif kienet tissejjah dak iż-żmien għal waqt il-jiem tal-Festa ta' Santa Katarina. Dan l-Ark kien jintrama mal bankini tal-bini fejn il-lum hemm il-Każin tal-Banda 'Beland' u l-Każin tal-Football taż-Żejtun Corinthians'; żewġ binjiet importanti f'din il-lokalita' taż-Żejtun. Kien jintrama fuq żewġ kolonni twal tal-injam iddekorati bl-iskultura fil-waqt li l-parti ta' fuq tiegħu kienet tiġi mtella' permezz ta' parank marbut mal-ħitan taż-żewġ nahat tat-Triq Santa Katarina kif jidher f'dan ir-ritratt.

Fuq il-parti ta' fuq ta' l-Ark kienet tintrama l-Arma taż-Żejtun b'Kuruna fiqha bil-Palma hierga minnha. Ma kienux jintramaw tazzi taż-żejt ikkuluriti miegħu, l'uzu ta' dawn it-tazzi taż-żejt kien komuni hafna fl-armar tal-Festi dak iż-żmien. Jista jkun li din kienet l-ewwel darba li kien intrama dan l-Ark u allura kien fadal aktar xogħol xi jsir fuqu. Jista jkun ukoll li minhabba li l-Festa kienet tiġi ċelebrata f'Novembru, t-Tazzi taż-żejt ma kienux jintużaw ma dan l-Ark minhabba x-xita.

"F'dan ir-ritratt li sibt dan l-aħhar f'kollezzjoni privata naraw Ark li kien jintrama f'tarf Triq Santa Katarina"

Jidher li meta kien jintrama dan l-Ak kien jitqajjem interess kbir fost in-nies taz-Żejtun. Dan jidher minn numru kbir ta' rgjel u tfal li dak in-nhar ingabru għal dan ir-ritratt. Fuq quddiem biex jidher sew fir-ritratt raġel b'libbies pulit u b'żarbun abjad. X'aktarx li dan kien jew l-Imghallem li hadem dan l-Ark jew il-Benefattur tiegħu. It-tfal miġbura jidru kwazi kollha hafjin fil-waqt li wiehed minnhom fin-nofs fuq quddiem liebes bil-ġlekk, bis-sidrija u bl-ingravata b'kollox. Uħud mill-irġiel li hemm fuq kull naha tal-kantuniera tat-triq jidhru hafjin ukoll fil-waqt li l-hwejjeġ tagħhom huma komuni. L-Irġiel li jidru fuq wara tar-ritratt x'aktarx li huma l-membri ta' xi kumitat li kien jiehu hsieb jagħmel il-Festa, lebsin bil-ġlekk u l-ingravata, uħud jgħollu l-beritta 'l fuq għar-ritratt fil-waqt li wiehed minnhom qieghed iżomm il-fuq palma.

Ritratt li jagħtina xena nteressanti ta' kif kienu jiċcelebraw dawn il-Festi n-nies ta' din il-lokalita' taz-Żejtun fis-snin tletin tas-seklu għoxrin. Snin meta l-Poplu ma tantx kellu flus fil-but u wisq aktar il-mohħ li jonfoq il-flus f'armar bħal dan.

Fil-Prezent il-Festa ta' Santa Katarina taz-Żejtun hija wahda minn dawk il-Festi l-kbar li jsiru waqt l-Istagun tal-Festi. Jekk wiehed jara dan ir-ritratt ta' hafna snin ilu b'dan it-tip ta' Armari għandu jirraġuna li dak li jintrama l-lum kellu żerriegħa tajba biex nibet u kiber għad daqs li huwa l-lum.

IL-FESTA T-TAJBA LILL KULLHADD. ■

Mario Fenech

“Ritratt li jagħtina xena nteressanti ta' kif kienu jiċcelebraw dawn il-Festi n-nies ta' din il-lokalita' taz-Żejtun”



Lickin Meals

Issibuna fil-festi kif ukoll fix-xitwa nhar ta' Hadd il-monti u f'xi attivitajiet oħra, b'ikel dejjem frisk u ġenwin u bi prezzijiet għall-but ta' kulhadd
Naċċettaw attivitajiet matul is-sena kollha.
Tel: 7926 8093 Chris

Il-Proprietarju jixtieq il-festa t-tajba lil kulhadd.